

rādhikāṣṭakam

rasa-valita-mṛgākṣī-mauli-māṇikyā-lakṣmīḥ
pramudita-mura-vairi-prema-vāpī-marālī |
vraja-vara-vṛṣabhānoḥ puṇya-gīr-vāṇa-vallī
snapayati nija-dāsye rādhikā mām kadā nu ||1||

sphurad-aruṇa-dukūla-dyoitodyan-nitamba-
sthalam abhi vara-kāñci-lāsyam ullāsayantī |
kuca-kalasa-vilāsa-sphīta-muktāsara-śrīḥ
snapayati nija-dāsye rādhikā mām kadā nu ||2||

sarasija-vara-garbhākharva-kāntiḥ samudyat-
taruṇima-ghana-sārāśliṣṭa-kaiśora-sīdhuḥ |
dara-vikasita-hāsyā-syandi-bimbādharāgrā
snapayati nija-dāsye rādhikā mām kadā nu ||3||

ati-caṭulataram tam kānanāntar-milantam
vraja-nṛpati-kumāram vīkṣya śaṅkākulākṣī |
madhura-mṛdu-vacobhiḥ samstutā netra-bhaṅgyā
snapayati nija-dāsye rādhikā mām kadā nu ||4||

vraja-kula-mahilānām prāṇa-bhūtākhillānām
paśupa-pati-gṛhinyāḥ kṛṣṇavat prema-pātram |
sulalita-lalitāntaḥ-sneha-phullāntarātmā
snapayati nija-dāsye rādhikā mām kadā nu ||5||

niravadhi sav-viśākhā śākhi-yūtha-prasūnaiḥ
srajam iha racayantī vaijayantīm vanānte |
agha-vijaya-varoraḥ-preyasī śreyasī sā
snapayati nija-dāsye rādhikā mām kadā nu ||6||

prakaṭita-nija-vāsam snigdha-veṇu-prasādair
druta-gati-harim ārāt prāpya kuñje smitākṣī |
śravaṇa-kuhara-kuṇḍam tanvatī namra-vaktrā
snapayati nija-dāsye rādhikā mām kadā nu ||7||

amala-kamala-rāji-sparśi-vāta-praśīte
nija-sarasi nidāghe sāyam ullāsinīyam |
parijana-gaṇa-yuktā kriḍayantī bakāriṁ
snapayati nija-dāsye rādhikā mām kadā nu ||8||

pathati vimala-cetā mṛṣṭa-rādhāṣṭakam yaḥ

parihṛta-nikhilāsā-santatiḥ kātaraḥ san |
paśupa-pati-kumāraḥ kāmam āmoditas tam
nija-jana-gaṇa-madhye rādhikāyās tanoti ||9||

iti śrī-raghunātha-dāsa-gosvāmi-viracita-stavāvalyām śrī-rādhikāṣṭakam sampūrṇam |